

PANORAMA # XX

የትዝብት አድማስ

ሚያዚያ ሦስት 2000 ዓም

አሸባሪው ወያኔ እንጅ
የተቃዋሚ ድርጅቶች አይደሉም

የቃላት አፈታት፡ አፈረጃጀትና አጠቃቀም፤ በአመዛኙ እንደ እየግለሰቡ፡ ዘመኑና ሁኔታው እየተተረጎመ ቆይቷል። የአንዱ ሞት ሌላው ሕይወቱ ይሆናል። ለአንዱ ቆንጆ ለሌላው መልክ-ጥፋ እንደሚባለው ነው። ስሜትና አይታ መለያያቱ አንዳለ ሆኖ፡ የአንድን ነገር ዕውነተኛ ምንነት ግን ሊለወጡት አይቻላቸውም። ለአንዱ አርበኛ ለሌላው ሽብርተኛ ፡ የአንዱ ሀቀኛ የሌላው ቀማኛ፡ ቀጣፊና አጭበርባሪ እየሆነ ሲፈረጅና ሲፈረድበት የኖረ ነው። የትላንት ሀገር ገንጣዮች የዛሬ መሪዎች በሆኑበት ሀገር ደግሞ የነገሮችና የሁኔታዎች አተረጓጎም ቅጥ-አምባራቸው እየተበዋወዘ በመሄድ ላይ ይገኛል። ምንም ጊዜም ቢሆን ሊበሏት የፈለጓትን አሞራ የኸግራ ስም እንደሚሰጧት ሁሉ ሊያገኙት ያልቻሉትን የወይን ፍሬ ደግሞ ሆምጣጣ ስለሆነ ተውኩት መባሉ የተለመደ ነው። ተፈጥሮ በቅራኔዎች የተከበበች ነች ቢባልም፡ እና ደግሞም፡ ጨለማ በብርሀን፡ መዓልት በሌሊት፡ ፀሀይ በዝናም፡ ክረምት በበጋ፡ ክፋት በደግነት፡ ጭካኔ በርኅራኄ፡ ፍርሃት በድፍረት ፡ ውርደት በኩራት፡ ወዘተ ቢፈራረቁም ቅሉ፡ ለፖሊቲካም ሆነ ለኢኮኖሚ ጥቅም ሲባል የአንዱን ስም ለሌላው መስጠት፡ ስሙን የለወጡት ነገርና ሁኔታ በምንም ተዓምር በተፈጥሮ ያገኘውን ማንነትና ምንነት ሊለውጡት አይችሉም። የወያኔ የጎሳ ሽብርተኞች ከምኒልክ ግቢ ገብተው ፡ የመነኮሴ ቆብ ቢደፉም፡ የበግ ለምድ ቢያጠልቁም በጎሪያቸውና ድርጊታቸው ከእኩይነትና ከወንጀል ተግባራቸው ሊላቀቁ አልተቻላቸውም።

በጊዜ ብዛትም ሆነ በቦታ መለዋወጥ ምክንያት፡ ሰዎችና ሁኔታዎች በመሠረቱ ተፈጥሯዊ መለያቸውን ሊለውጡ የሚችሉ አይመስልም። የወያኔ ግለሰቦች ሲፈጠሩ ጀምረው አብሮ አደግ ባጎርያቸውን ግብራቸውን በምንሊክ ቤተመንግሥት ውስጥ ስለመሸጉ ብቻ ሊለውጡት ከቶ አልተቻላቸውም/አይቻላቸውምም። ጫካ በነበሩበት ዘመን ሲፈፅሙት የነበረውን የአሸባሪነት ድርጊት፡ የምኒልክን ካባ ለመጎናፀፍ ቢከጅሉም ያቆሙታል ይለውጡታል ብሎ መጠበቅ የተፈጥሮን ሕግ መካድ ይሆናል። “የመንግሥት” ሥልጣን በመያዙ ምክንያትም መንግሥታዊ ሽብርተኝነትን ከመቀጠል ያገዳቸው የሕግም ሆነ የሞራል ልንም አለማግኘታቸው፡ ለዚህ አባባል ተጨማሪ ዋቢ የሚያስፈልገው አይደለም። ከት ብሎ ሊያስቅ የሚችለው ግን፡ የአባዩን እከክ ለእማየ ልክክ መሆኑ ነው። የኢትዮጵያን

ብሔረ-ሰቦች እርስ በእርስ እንዲጨፋጨፉ ለማድረግ የሞከሩትም ፥ ከተፈጥሯቸው ያገኙት ባሕርይ ብቻ ሳይሆን፥ የዛሬ 17 ዓመት ሎንዶን ላይ የበላይ ጠባቂዎቻቸው በአጎናፀፏቸው የዲፕሎማቲክ ሽብርተኝነት ውሳኔ ነበር። እነዚህ ኃይሎች፥ በማያገባቸውና በአልቸገራቸው በኢትዮጵያ ጉዳይ ጣልቃ በመግባት በአካሄዱት/ በተጠቀሙበት የዲፕሎማቲክ ሽብርተኝነት፥ ሀገራችንን በዘለቄታ መልኩ ሊጎዳት የሚችል ሽብር ፈጽመዋል። በሽብራቸውም ሀገራችንን ማስገንጠል ብቻ ሳይሆን፥ በሽብርተኞች እንድትገዛ አስደርገዋል። በሽብር የተወለደ፥ በሽብር ኖሮ፥ በሽብር እንደሚጠፋ ግን መጀመሪያውም አላሰቡበትም። በደም የሚኖር በደም እንደሚጠፋ ሁሉ፥ በሽብር የሚኖሩም በራሳቸው ሽብር ይከስማሉ። ሽብርተኛው ወያኔም ከዚህ ነፃ ሊሆን አይችልም። ዛሬ ለዲሞክራሲ ሥርዓት በመታገል ሕዝባቸውን ከወያኔ የዘርተኝነት ጭቆና ለማላቀቅ የሚታገሉትን የተቃዋሚ ድርጅቶች፥ ጉደኛው መለስ ዜናዊ አሸባሪዎች ብሎ ጠርቷቸዋል። ከዚህ አልፎ ተርፎም፥በስደት ሆኖ የሚቃወመውን ዜጋ ሁሉ፥ ሽብርተኛ ስለሆነ የመኖሪያ ፈቃድ አትስጡብኝ እያለ የበላይ ጠባቂዎቹን ደጅ በመጥናት ላይ ይገኛል። ሊሳካለት ግን አልቻለም። ይህ ሽብርተኛ የመለስ ቡድን፥ መንግሥታዊ ሽብርን እየተጠቀመ ንፁሃን ኢትዮጵያውንን እንዳልጨፈጨፈ ሁሉ፥ በሰላማዊ መንገድ የሚታገሉትን ዜጎችና ድርጅቶች በሽብርተኝነት ፎርጆ ለፍጀት እየተዘጋጀ ለመሆኑ ተደርሶበታል። ይህንን መከላከል ደግሞ የሁሉም ዜጋ ተቀዳሚ የትግል አጀንዳ ሊሆን ይገባል።

መንግሥታዊ ሽብር ከሌሎች ሽብሮች ሁሉ በጣም የከፋና የከረፋ የሚሆነው፥ ሽብርተኝነቱ ሀገር ያወቀው ፀሀይ የሞቀው መመሆኑ ብቻ ሳይሆን፥ ሽብሩን ለማካሄድ፥ ማነኛውም ነገር ሁሉ በግልፅና በገፍ ስለሚያገኝም ጭምር ነው። ፕሮፓጋንዳው፥ ገንዘቡ፥ የጦር መሳሪያው “የሕግ ምርኩዙ” ፥ የዲፕሎማቲክ ሽፋኑ ወዘተ.. ሁሉ በእጁ- በደጁ ስለሆነለት፥ መንግሥታዊ ሽብር፥ ገደብ የለሽ ሽብር ማከናወኑ የወያኔ የኅዳጣን ዘረኛ ሥርዓት ኅያው ምስክር ነው። በመንግሥት ደረጃ ያለ በማን-አለብኝነት፥ ሕዝብን በጅምላ ከመጨፍጨፍ የከፋስ ወንጀል ከየት ይመጣል? ወያኔ አሁን በያዘው ሥልጣን በመተማመን የሚያካሂደው መንግሥታዊ ሽብርተኝነት ሽብር ካልተባለ፥ ሌላ ማን ሽብርተኛ ሊባል ይችላል? መንግሥታዊ ሽብርተኝነትን ለመቋቋም በአልሞት ባይ ተጋዳይነት ዜጎች የዘር ማጥፋት ወንጀል በጅምላ ሲካሄድባቸውና ብሎም በሕይወት ሊደርስላቸው የሚችል የሀገር ውስጥም ሆነ ዓለም -አቀፍ የአስቸኳይ ገላጋይ ካለደረሰላቸው ዘራቸውን ለማዳን ሊኖራቸው የሚችለው ምርጫ ምን ይሆናል? አደጋውን ለማምለጥ ከሸሹበት-ከተሰደዱበት ሀገር ድረስ ነፍሰ-ገዳዮችን በመላክ ግድያ የሚፈጽምባቸው ወያኔ ሽብርተኛ ካልተባለ፥ ይህ ስም ለማን ይሰጠው? ዛሬ በሀገራችን በስፋት እየተካሄደ ያለው የወያኔ ሽብርተኝነትን ለመቋቋም፥ ዜጎች ሰላማዊ አመፅ እያደረጉ ባሉበት በአሁኑ ወቅት፥ ሰላማዊ ትግላቸውን የሽብርተኝነት ቀለም ለመቀበት ደፋ ቀና የሚለው ወያኔ ምን ያህል ዙሪያው ገደል እንደሆነበት ከማስረዳቱ በቀር ሌላ ትርጉም አይሰጠውም። “ሲዋኛ ዓይታ፥ አይጥ ሰመጠች ቆሪ ገብታ፥” እንደሚባለው፥ ከወያኔ በፊት የነበረው

ደርግ ወያኔን ሽብርተኛ ነው ሲለው የነበረውን አባባል፤ ዛሬ እነ መለስ ዜናዊ የዘረኛ አገዛዛቸውን በመቃወም የሚታገለውን ሁሉ ሽብርተኛ ማለታቸው አያስደንቅም። የመንግሥት ሥልጣን ጨበጥን ብለው ልባቸው ውልቅ ስለአለ፡ እነርሱም በተራቸው በሕዝባዊ አመፅ ድራሻቸው እስከሚጠፋ ድረስ የደርግን ኡኡታ ከመዳጨር ወደኋላ አይሉም። በአሁኑ ወቅት፡ በነመለስ ዜናዊ ፕሮፓጋንዳ የሚነዛው ማስፈራሪያና ማስጠንቀቂያ፡ ልክ በደርግ ዘመን ሲደረግ ከነበረው ፕሮፓጋንዳ በይዘትም ይሁን በቋንቋ፡ በመዳጨርም ይሁን በህክት ተመሳሳይ መሆኑን ስንገነዘብ፡ ታሪክ በተለያዩ አጋጣሚ እራሷን ትደግማለች የሚለውን አባባል ለመታዘብ በቅተናል።

ይህች ኢትዮጵያ የምትባለው ሀገራችን መቸም የተያዘ የተረዘዘው ገዢዋ ሁሉ፡ የሚፈራረቅባት እንዳሻው እየገዛ እየነዳ፡ ግፍ እየፈፀመባት መሆኑ በተደጋጋሚ የተገለፀ ነው። የወያኔ መሪዎችም በአቅማቸው ይህንኑን ከመፈፀም አልተቆጠቡም። ከሌሎቹ ቀደምት አምባገነኖች የሚለያቸው ብዙ መሠረታዊ ልዩነቱ እንደተጠበቀ ሆኖ ግን፤ ለኢትዮጵያ ያላቸው ጥላቻ ለሕዝቡም ያላቸው ፍርሃት የቱን ያህል ስር የሰደደ መሆኑ ነው። ያም ሆኖ አንድ መጤን ያለበት ነጥብ ግን፡ ይህ ስር የሰደደው የሕዝብ ጥላቻ፡ ወደ ሕዝብ ፍራቻ መዘዋወሩ ነው። በጥላቻ ላይ የተመሠረተ ፍራቻ ደግሞ ምን ያህል የኅሌና ዕረፍት እንደሚነሳ ጠልቶ ከሚፈራው ሰው የበለጠ የሚያውቀው የለም። በአመዛኙ የወያኔ መሪዎች ዛሬ የኢትዮጵያን ሕዝብ የሚፈሩት ከአላቸው ስር የሰደደ ጥላቻ የመነጨ ነው። ከሰው ልጅ የሰውነት ክፍል በጣም አስቀያሚው፡ ዐባይ ከናፍሩ (ውሽታም ምላሱ) እንደሆነ ሁሉ፡ ከጥላቻ የመነጨ ፍራቻ ደግሞ የሚያመጣው ጭካኔ ይህ ነው አይባልም። ተደጋግሞ በታሪክ እንደታየው ደግሞ፡ የመጨረሻዎቹ ፈሪዎች አምባገነኖች ናቸው። በተፈጥሮ ያገኙት ኃሞት በጭካኔ ድርጊታቸው ተሟጥጦ ስለአለቀባቸው ድፍረት የሚባለው ንጥረ-ነገር በሙሉ ተሰልቦባቸዋል። ህሞተ ቢሶች ብቻ ሳይሆን ፈሪዎችና ጨካኞችም ናቸው። በመሆኑም በሥልጣን ጊዜያቸው ሕዝብን እየጠሉ፡ መግዛት፡ እየገዙ መፍራት፡ እየፈሩ መሸሽ ብቻ ነው። የአምባገነኖች ፍርኃት በትክክል የተንፀባረቀው በመንግሥቱ ኃይለማርያም፡ ፡ በቬኒቶ ሙሶሊኒ፡ በኢዲ-አሚን ወዘተ. ነው። ሲኖሩ በሽብር፡ ሲገዙ በሽብር፡ ሲሸሹ ፡ በሽብር የአምባገነኖች ባኅርይና ተግባር ነው። በሽብር ተፈጥሮ፡ በጥላቻ ኖሮ፡ በፍርኃት መሸሸና በሸሸት መፈፀም የአምባገነኖች አልፋና አሜጋ ሕይወት ነው። በታሪክ ቆሻሻ የሚወረወር የሀዘንና የሽብር ሕይወት!

በምክንያት የተደገፈ ክርክር ሲሟጠጥ፡ ውንብድና የሽብርተኝነት አካላት ነው። የሽብርተኝነት ብዛቱና ዓይነቱ የተለያየ ቢሆንም፡ መንግሥታዊ ሽብርተኝነት የመጀመሪያውን ደረጃ የያዘ አስፈሪና አውዳሚ ክስተት ነው። ወያኔና ደርግ በዚህ የተካኑ ናቸው ። ኢትዮጵያ በውጭ ኃይሎች በተሰነዘረባት ጥቃት ምክንያት የዲፕሎማቲክ፡ የፕሬስ፡ የኢኮኖሚ ማዕቀብ፡ የቅኝ ግዛትና የባኅል ሽብርተኝነት ሰለባ በመሆን ስትጎዳ ቆይታለች። አሁንም ከእነኚህ ሽብሮች ነፃ አልወጣችም። በመሆኑም የሽብርተኝነትን ትርጉምና ስያሜ ለመስጠት ወያኔና ግብረ-አበሮቹ የሞራልና የህግ የበላይነት

አይኖራቸውም። ዲያብሎስ ስለመንፈስ ቅዱስ ለመስበክ ተፈጥሮው እንደማይፈቅድለት ሁሉ፥ ከወያኔ የግፍ አገዛዝ ለመላቀቅ የሚታገሉትን ዜጎች ሁሉ ወያኔና አለቆቹ፤ በሽብርተኝነት ሊፈረጁቸው የሚበቃቸው የሞራል ሥልጣን የላቸውም። ምን ጊዜም ቢሆን፥ ለሀገር ነፃነት የሚታገሉ፥ ለሕዝባቸው አርበኛ፥ ለገዢዎች ግን መጋኛ ናቸው። ምንም ምን ትርጉም ይሰጠው፥ ጭቆና እስካለ ድረስ ትግል ይኖራል፥ መታገል ካለም፥ መሥዋዕት መኖሩ አይቀሬ ነው። መሥዋዕት እየከፈሉ መታገል የሽብርተኝነት ስም ከአሰጠ ደግሞ ለወያኔ ደስ አለው አላለውም ይሁንለት ማለት ይገባል።

የመለስ ቡድን ዛሬ የኢትዮጵያ ሕዝብ የሚገዛው በሕዝብ ፈላጎትና ምርጫ ሳይሆን በጉልበት ነው። እንደ ሌሎች አምባገነኖች ሁሉ፥ መለስ ዜናዊ በጦሩ ይመካል። በአፋኝነቱ ተቋሞቹ፤ በሰላዮቹና ነፍስ ገዳዮቹ ይኩራራል። ማሌሊት በሚለው ስሪት በዙሪያው የሰበሰባቸው ካድሬዎች ዓይን-ጆሮ ሆኖውልኛል ባይ ነው። በዙሪያው እበላ ባዮችንም ኮልኩሏል። ዋናው መመኪያው ግን የአጋዚ ነፍስ ገዳይ ቡድንና የፌደራል አፋኝ ክፍል ናቸው። የእነዚህ ተቋማት አባላት እንዳያፈነግጡ ደግሞ በውስጣቸው ሰላዮችና መንግሪዎችን ማሰማራቱ ብቻ ሳይሆን፥ ሊደለሉ የሚችሉትን በገንዘብ፥ በከተማ ቤትና ቦታ ወዘተ መሸንገያ ያንበረክካል። ጦሩ የሕዝብና የሀገር ሳይሆን፥ የድርጅት ነበርና ዛሬ ደግሞ የተባለው ድርጅት ፈራርሶ ጦሩ ታዛዥነቱ ለግብዙ መለስ ዜናዊ ሆኖ ተከስቷል። መለስ ዜናዊ ዛሬ በመላ ሀገሪቷ ላይ የበላይነቱን የሰየመው በጨፍጫፊው ጦር አማካኝነት ነው። ምርጫ ባለው ቧልት እንኳን ሳይቀር በበአጋዚ ጦር ጭፍጭፋ እንደሚያካሂድ ባለፈው ግንቦት ወር 1995 ዓም በአዲስ አበባና በሌሎች ቦታዎች ያካሄደው ግድያ ምስክር ነው። በጋምቤላ የተካሄደው ፍጅት የዘግናኝ ምሳሌ ነበር። ሰላማዊ ሰልፍን በኃይል በመበተንና በመግደል፤ የተሰደዱትን ቤተሰቦች በማሰርና በመግደል ያሰራቸውን ደብዛ በማጥፋት፤ ከሥራ በማባረርና በማስፈራራት መለስ ዜናዊ የሚገዛው በኃይል ነው። ይህ ደግሞ በግሪኮች አፈ ታሪክ “ሁሌም ተንጠለጠለ” እንደተባለው የዴሞክራሲ ጎራዴ ሳይሆን፥ ነጋ ጠባ ንፁህ ዜጎችን በመጨፍጨፍና አንገታቸውንም በሚቀላ በደም የተጨማለቀ ሰይፍ ነው። ፡ ቀይ ቀለም የተሞሉ ጠርሙሶች በአደባባይ እየሰበረ የሺዎችን ደም አፈሳለሁ ያለው ባለዛሩ ኮለኔል ዛሬም በገቢር ባባስ ፈሪና ነፍስ ገዳይ ቡድን ተተክቷል። ሁለቱም ሥርዓቶች ተማኝነታቸውን ለሁለት የተለያዩ ባዕዳን ጌቶቻቸው እየገለፁ የሀገራችንን የነጻነት ልዕልና አሳልፈው ሰጥተዋል። ወያኔ፥ በየአደባባዩ በርከታ ፊሳ በየቀኑ በአደባባይ ባይሰጣም፥ በአንድ ቆረጣ ምት ሺ አማራ፤ ሺ አኝዋክ፤ ከዚያ ያላነሰ አሮሞ፤ሶማሌ ወዘተ በወያኔ ተመትሯል፤ ተጨፍጭፏል። አለቋል። ግድያው አሁንም እንደቀጠለ ነው። ሽብር ወይም በኃይል ላይ መመካቱ የወያኔ አገዛዝ ድርጊት መግለጫው ነው። ከደደቢት እስከ አራት ኪሎ የተጓዘበት የደም-የሬሳ ክምር ፖለቲካ ነው። ሽብር ሥርዓቱን ይገልጠዋል። ሕዝብን ካላሸበረና በኃይሉ ካልተጠቀመ የመለስ አገዛዝ እስከዛሬም አይበረክትም ነበር። ወደፊትም ቢሆን ከዚሁ የሽብር አገዛዝ ውጪ የመለስ መንጋ በሌላ መልክ ሊገዛ ይሞክራል ብሎ መጠበቅ ዘበት ነው። የሚያሳዝን ግን ባዕዳን የበላይ ጠባቂዎቹ ይህንን ግፍና በደል እያዩ የእስሙ

በሥልጠን እንዲቆይ የሚያደርጉት ትብብር ነው። ባይረዱት ነው እንጅ ለእነርሱም የወደፊት ጥቅም፤ ከወያኔ ይልቅ የሰማንያ ሚሊዮን የኢትዮጵያ ሕዝብ ወዳጅነት ይበልጥባቸው ነበር። ኢትዮጵያንና ዜጎቿን መበደል ደግሞ የኋላ ኋላ ጦሱ ብዙ፤ ሰበቡ በርካታ ጥንቁ መራራ ነው።

እስከሆነ ድረስ ደግሞ ሕዝብ የሚፈልገውን ለውጥ አልመጣም። ይህን ለማግኘት ደግሞ፤ ይህን የዘረኞች ጥርቅም ከሥልጣን ለማባረር የሽብር ሰለባ ላለመሆን መጣር አለበት ማለት ነው። ይህም ከትግል ርቆ አንገትን ደፍቶ መገዛት ማለት አይደለም። የአምባገነኖች ሽብር በቀይ ሽብር እንደታየው፤ ከበቀል ስሜትና ከግድያው ባሻገር ሊያጠቃ የሚፈልገው ቀሪውን በህይወት ያለውን ነው። ይህን መልዕክት ለቀሪው፤ ለቋሚው በማስተላለፍ ሀሞቱን ለማፍሰስና በህይወት እያለ የተሰቃቀ በድን ሊያደርጉት ይሞክራሉ። ቀይ ሽብር በኋላ የነበረው ሁኔታ ለዚህ ምስክር ነው። ዛሬም አንዳንዶች ወያኔ አረመኔ ነው፤ እርሱን መፈታተን አደገኛ ነው። ዝም ብለህ አርፈህ ተቀመጥ ማለት ይቀናቸዋል። ይህ ስሜት የሽብር ውጤት ነው። ለሽብር አለመሸነፍ፤ እጅን አለመስጠት ስንል የወያኔ አረመኔነት እንዳለ ሆኖ ሕዝብ ቆርጦ ከተነሳ መለስ ዜናዊ ምን ቢዳፍቅ ከወረቀት ነብርነት እንዳማያልፍ ማመን ማለት ነው። አሻፈረኝ ብሎ መሰለፍ፤ ተባብሮ መቃወም፤ በጋራ የሥራ ማቆም አድማ ማድረግ፤ ታስረው ከተሰቃዩ ሀገር ወዳዶች ዕናት ትምህርት መቅሰም፤ ሲረሸኑ ሕዝብ ያቸንፋል ብለው ህያው መልዕክት አስተላልፈው ያለፉትን ግን ዛሬም ስማቸው ህያው የሆነውን ማስታወስ መራራ ትግልን ለመጋተር ሞራል ይሰጣል። መለስ ዜናዊ የሚኩራራበት ጦርም አባሎች በአብላጫው ከድህው ሕዝብ ክፍል ስለሆኑ ሰልፋቸውን ከሕዝብ እንዲያደርጉ ተገቢውና ያልተቋረጠው ቅስቀሳ ከተካሄደ ደግሞ እሰየው የምንለውን ውሳኔ ወስደው ወደ ሕዝብ ጎራ ሊመጡ ይችላሉ። በወገናችን ላይ ጠመንጃ አንወድርም- አንተኩስም ብለው ሊቃወሙ ይችላሉ። የመለስ መንጋም እርቃኑን ወጥቶ ይቀራል። ይህ ሁሉ በታሪክ የታየ ሂደትና ክስተት ቢሆንም ዋናው መፍትሄ ትግልን ማፋፋም ነው። ትግል ሲጠናከር የገዢው ክፍል ቀውስ ይበዛል። ይከፋፈላል። ይዳከማል። የሽብር ኃይሉም ይልፈሰፈሳል ይርበተበታል። በመጨረሻም ሽንፈትን ይከናከላል። ሽብር በዘለቄታው የመለስን አገዛዝ ከውድቀቱ አያድነውም። ትግላችን ይፋፋም። ጎልም እንደ ፈቼ፤ ሽብር እንደፈርጁ ነው። ስለሆነም፤ በአሁኑ ወቅት አሸባሪው መለስ ዜናዊ እንጅ የተቃዋሚ ድርጅቶች አይደሉም